



எதிர்நோக்கும் நிலை வாழ்வும்

எமது வாழ்வின் குறிக்கோள்களை மிகவும் பிரயோஜனமாகவும் இவ்வுலகிற்கும் மறுவாழ்விற்கும் தொடர்பான உண்மைகளை அறிந்து கொள்வதற்கும் எம்மிடம் இருக்க வேண்டிய எமது ஆன்மீக பெறுமதிகளைப் பற்றி அறிந்து கொள்வதும் இப்பாடத்தின் எதிர்பார்ப்பாகும்.

பிலிப்பியர் 3:7-1. உரோமையர் : 5:1-6. 1பேதுரு:13:21

எதிர்பார்ப்பானது எமது வாழ்வில் சாதாரணமான ஒன்றாகும். ஒவ்வொருவரிடமும் எதிர்பார்ப்பு ஏற்படுவது இயல்பாகும். சாதாரணமாக நாம் எதிர்பார்ப்போடு வாழும் போது அவை சம்பூரணமடையாமைக்குப் பல காரணங்கள் உண்டு. சிலவேளைகளில் எல்லை கடந்த எதிர்பார்ப்புக்களை இந்த வாழ்க்கைப் பயணத்தில் நாம் சுமந்து செல்கின்றோம். பௌதீக, உலக எதிர்பார்ப்புக்கள் எமக்கு அதிகமாகும்போது வெறுப்பும் கவலையும் ஏற்படுகின்றது. இவ்வாறு எதிர்பார்ப்பானது நிறைவேறாதபோது எமது வாழ்க்கை உடைந்து போகின்றது. நாம் எதிர்பார்க்காத நல்ல காரியங்கள் நிகழும்போது மகிழ்ச்சியும், நாம் எதிர்பார்த்த காரியங்கள் நிகழாதபோது துக்கமும் ஏற்படுகின்றது.

நாம் வாழும் இந்த நிரந்தரம் அற்ற உலகின் எதிர்பார்ப்புக்களில் கிறிஸ்தவர்களான எமக்கு மேலான எதிர்பார்ப்பு உண்டு என்பதை மனதிற்கொள்வது அவசியமாகும்.

நாம் பழைய ஏற்பாட்டை நோக்கும்போது ஆபிரகாமின் வாழ்க்கை எமக்கு உதாரணமாகக் காணப்படுகின்றது. ஆபிரகாமிற்கு கடவுள் கொடுத்த வாக்குறுதிகளை ஆபிரகாம் ஏற்றுக்கொண்டது அவரில் காணப்பட்ட உறுதியான எதிர்பார்ப்பினாலேயாகும். அதனால் அவர் பாரிய அர்ப்பணிப்போடும் பொறுமையோடும் செயற்படும் தன்மையை வளர்த்துக்கொண்டார்.

“உன்நாட்டில் இருந்தும் உன் இனத்தாரிடமிருந்தும் உன் தந்தை வீட்டிலிருந்தும் புறப்பட்டு நான் உனக்குக் காண்பிக்கும் நாட்டிற்குச் செல்” (தொ.நூ.12:1) எனக்கடவுள் கூறியபோது ஆபிரகாம் அக்கட்டளைக்குக் கீழ்ப்படிந்து பயணத்தை ஆரம்பித்தார். நாம் முன்னைய பாடத்தில் இவற்றைக் குறித்து அறிந்து கொண்டோம்.

அவ்வாறே, மோசேயும் எகிப்தில் துன்புற்ற மக்களின் முன் வைத்த எதிர்பார்ப்பை நிறைவு செய்வதற்கு பாலைநிலத்தினூடாக கடினமான பயணத்தை மேற்கொள்ள அவர் முன்வந்தது கடவுள்மீது கொண்டிருந்த நம்பிக்கையினால் ஏற்பட்ட எதிர்பார்ப்பினாலாகும்.

ஆபிரகாமும் மோசேயும் தமது தனிப்பட்ட எதிர்பார்ப்புக்களை விட்டு, கடவுள் அவர்களுக்குள் ஏற்படுத்திய எதிர்பார்ப்பை நிறைவேற்ற செயற்பட்டனர். கடவுள் அவர்களோடு இறுதிவரை இருந்தார் என்பது இறைவார்த்தை மூலம் தெளிவாகின்றது.

கிறிஸ்தவர்களின் எதிர் நோக்கானது 'தனக்குமட்டும்.' என ஏற்படுத்திக்கொள்ளும் எதிர்பார்ப்பல்ல. அது எவ்வேளையும் கடவுளின் விருப்பத்தை நிறைவேற்றத் தூண்டும் எதிர் நோக்காகும். மோசே திரளான மக்கள் கூட்டத்தோடு பாலைநிலம் வழியாக பயணம் செய்து கடவுள் தருவதாக வாக்களித்த நாட்டைப்பெற்றுக் கொள்ளும் எதிர் நோக்கு உடையவராய் இருந்தார். அது அனைத்து மக்களுக்கும் உண்டான ஒரு எதிர் நோக்காகவும் இருந்தது.

கிறிஸ்தவர்களான எமது எதிர் நோக்கானது கிறிஸ்துவே ஆகும். அவர் மீது நம்பிக்கை கொள்ளும் எமது எதிர் நோக்கானது அவரோடு ஒன்றிணைவதேயாகும். இந்த எதிர்நோக்கு நிறைவேறும் நாள் வருகின்றது. அதற்காகக் கடவுள் எமக்கு உதவியளிப்பார். எனவே அப்பாரிய எதிர்நோக்குகளின் மத்தியில் கிறிஸ்தவ வாழ்வைக் கொண்டு செல்வது அவசியமாகும்.

உரோமையர் : 5:1-6

“அதுமட்டுமல்ல துன்பத்தின் மத்தியில் பொறுமையும் பொறுமையில் நம்பிக்கையான எதிர்நோக்கும் உண்டாகும் என அறிந்து துன்பங்களைத் தாங்கிக் கொள்வதில் பெரு மகிழ்ச்சி கொள்ளுகிறோம் அந்த எதிர்நோக்கு ஒருபோதும் ஏமாற்றம் தராது ஏனெனில் நாம் பெற்றுள்ள தூய ஆவியின் வழியாகக் கடவுளின் அன்பு நம் உள்ளத்தில் பொழியப்பட்டுள்ளது.” (ரோமையர்:5:4-5)


துன்பங்களை அனுபவிக்கும்போது பெருமகிழ்வு கொள்ள முடிவது யாருக்கு? அப்படிச் செய்யக்கூடியவர் இருந்தால் அவரின் விருப்பம் கிறிஸ்துவானவர் உடையதாகும். அவ்வாறான மேலான எதிர்நோக்கை நிறைவேற்றுவதற்காக தூயஆவியானவர் கடவுளின் அன்பினை எமக்கு அருள்வாராக.

இவ்வாறான எதிர்நோக்கை நிறைவேற்றுவதற்கு கிறிஸ்தவர்கள் அநேக அனுபவங்களுக்கு முகம் கொடுக்க நேரிடும். இவ் எதிர்நோக்கில் அடங்கி இருப்பது பொறுமையாகும். எமது எதிர் நோக்கானது மரணத்தோடு முடிவதில்லை என்பதை இயேசுவின் வாழ்வு மரணம் உயிர்ப்பு காண்பிக்கின்றது.

இவ்வாறு பார்க்கும்போது, கடவுள் எமது வாழ்விற்கு உரிமையாகத்தந்த உயர்ந்த கொடையானது நிலை வாழ்வே ஆகும்.

யோவான்:17:2

“ஏனெனில் நீர் அவரிடம் ஒப்படைத்தவர்கள் அனைவருக்கும் அவர் நிலைவாழ்வை அருளுமாறு மனிதர் அனைவர் மீதும் அவருக்கு அதிகாரம் அளித்துள்ளீர்”




நாம் எதிர்நோக்கும் பூரணமான நிலைவாழ்வு இயேசுவின் மூலமாக எமக்கு உரிமையாகின்றது. அதை நிறைவேற்றிக் கொள்வதற்கு எமக்குள் ஏற்பட வேண்டிய வாழ்வின் மாற்றத்திற்கான மூன்று கருத்துக்களை நாம் ஆராய்வோம்.

பிலிப்பியர் : 3:7-11

1. நீதி

மேலேயுள்ள திருமறைப் பகுதியில் பவுல் நீதியான வாழ்வைக் கட்டி எழுப்புவதற்காக முக்கியமான காரணங்களை முன் வைக்கிறார்.

பவுல் கிறிஸ்துவை ஏற்றுக்கொள்ளுமுன் திருச்சட்டத்தைக் கடைப் பிடிப்பதன் மூலம் அனைத்தையும் உரிமையாக்கிக் கொள்ளலாம் என நம்பினார். ஆனால் கடவுள் அவருக்கு உணர்த்தியது கிறிஸ்துவைப்பற்றிய அறிவும் அவரின் மீது கொண்டுள்ள நம்பிக்கையுமே நீதியான வாழ்வின் அடிப்படை என்பதாகும்.



2. தூய்மை 1 பேதுரு 1:13-21

கிறிஸ்துவை மரணத்திலிருந்து
உயிர்தெழுச்செய்து மகிமைப்
படுத்திய கடவுளை நம்புவோம்.

கீழ்ப்படிவுள்ள பிள்ளைகளாக
நடத்தல். துர்க்குணங்களுக்கு
அடிமையாகாமல் நடத்தல்.

அமைதியான வாழ்வின்
பாதையில் நடத்தல்.

தூயவாழ்வு

நடத்தையில் தூய்மையாய்
இருத்தல்.

அழிந்து போகும் பொன் வெள்ளி
போன்றவற்றினால் அல்ல; கிறிஸ்துவின்
வாழ்வின் தியாகத்தின்
மூலமாகும்.

கடவுளின் பயத்தில்
தங்கியிருத்தல்.

பெருமகிழ்வு (உரோமையர்:5:2)

“மேலும் நம்பிக்கையின் மூலம் நமக்குக் கிடைத்துள்ள அருள்நிலையை அடைவதற்காக வழியை ஏற்படுத்திக் கொடுத்தவர் அவர் எனவே எமக்கு உரிமையாகின்ற கடவுளின் மாட்சியில் பங்கு பெறுவோம் என்னும் எதிர் நோக்கில் நாம் பெருமகிழ்வு கொள்வோம்.”

நாம் இவ்வுலகில் அவசியமற்ற காரியங்களில் ஈடுபட்டு மகிழ்வைப் பெறுவதற்கு முயற்சிக்கின்றோம். இருப்பினும் எமக்கு அளவில்லா மகிழ்வைப் பெற்றுக் கொள்ளும் நிலைவாழ்வை உரிமையாக்கித்தரும் உயிருள்ள கிறிஸ்துவோடு இணைந்து கொள்வது அவசியமாகும்.

கிறிஸ்தவர்களாகிய நாம் கிறிஸ்துவைக் காணாவிட்டாலும் அவரில் அன்பு கூருகின்றோம். நாம் அவரை இப்போது காணாவிட்டாலும் அவரை நம்புகின்றோம். அந்நம்பிக்கையால் எமது ஆன்மா விடுதலை பெறுகிறது. அப்போது சொல்லமுடியாத மகிமையான பெருமகிழ்வு கொள்வோம். எமது வாழ்வின் எதிர்பார்ப்பும் அதுவேயாகும்.

இக்கருத்துக்களை நாம் விளங்கிக் கொள்ளும் போது எமக்குத் தெளிவாவது யாதெனில், நிலைவாழ்வை உரிமையாக்கிக் கொள்ளுதல் தொடர்பான காரியம். கிறிஸ்துவோடு ஒன்றிணைந்து எமது இவ்வுலக வாழ்வை உருமாற்றிய வாழ்வாக மாற்றிக்கொள்வதற்காகும். இந்நோக்கத்தை நிறைவேற்றிக் கொள்வதற்காக எமக்குள்

இருக்க வேண்டிய நீதியும் தூய்மையும் பரிபூரணமான மகிழ்வுமே நிலை வாழ்விற்குக் கொண்டு செல்லும் பிரதான காரியங்களாக அமைகின்றன. இவ்வுலகில் நாம் வாழும் மரணத்தோடான வாழ்வு நிலைபெறுவது கிறிஸ்துவோடு இணைவதன் மூலமேயாகும்.

செயற்பாடு

01. நிலை வாழ்வைப் பற்றிக் கொள்வதற்கு தேவையான காரியங்களை பெயரிடுக?
02. நீங்கள் எதிர் நோக்கும் பலவிதமான காரியங்களை அட்டவணைப் படுத்தி இப்பாடத்தின் ஊடாக முன்வைக்கக்கூடிய கிறிஸ்தவ எதிர்நோக்கு என்ன என்பதை எழுதுக?